

STQARRIJA GHALL-MEDIA:

X'pass imiss għall-Ugwaljanza? ... Konferenza tiddiskuti aspetti varji tal-ugwaljanza u d-diskriminazzjoni

Bhala parti mill-proġett *VS/2010/0569 Naħsbu b'Mod Ugwali*, matul din l-aħħar sena l-Kummissjoni Nazzjonali għall-Promozzjoni tal-Ugwaljanza (NCPE) implimentat programm ta' azzjonijiet immirat biex jiżdied l-għarfien dwar l-ugwaljanza, tissaħħaħ il-promozzjoni tal-ugwaljanza u li jkomli jwassal messaggġ dwar l-ugwaljanza liż-żgħażaġh u 'l pubbliku iġġenerali.

Matul Konferenza li permezz tagħha ntemm il-proġett *Naħsbu b'Mod Ugwali*, saru dikussjonijiet dwar l-attivitajiet organizzati bhala parti minn dan il-proġett u li minnhom kienu identifikati dawk ix-xejriet biex ikun hemm promozzjoni aktar effettiva dwar l-ugwaljanza. Din il-Konferenza ffukat ukoll fuq dak li sar matul din is-sena, x'ħareġ minn dan ix-xoġhol u x'passi jeħtieġ li jittieħdu biex ikompli jsir aktar xoġhol għal soċjetà aktar ugwali.

F'ħarsa lejn dan il-proġett, l-Eżekuttiv tal-Proġetti tal-NCPE s-sra. Lara Bezzina, elenkat id-diversi inizjattivi li ttieħdu matul il-perjodu ta' dan il-proġett li kienu mmirati għaž-żgħażaġh, professjonisti u akkademiċi. Din il-konferenza laqqgħet flimkien lir-riċerkaturi ta' dan il-proġett li tqabbd u mill-NCPE biex jagħmlu riċerka fost iż-żgħażaġh, l-impjegati pubbliċi, persuni ta' minoritajiet razzjali u persuni LGBT.

Dr Suzanne Gatt tat ħarsa lejn l-istħarriġ li sar fost l-impjegati pubbliċi u elenkat li dawk li wieġbu stqarrew li kienu ftit l-esperjenzi ta' diskriminazzjoni li għaddew minnhom u l-aktar forum komuni ta' diskriminazzjoni kienu dawk abbaži ta' età u sess. Dawk li wieġbu esprimew ix-xewqa li jitgħallmu aktar dwar l-ugwaljanza u d-diskriminazzjoni.

Fi preżentazzjoni tal-istudju kwalitattiv dwar id-diskriminazzjoni abbaži tal-orjentazzjoni sesswali, is-sra. Gabi Calleja spjegat kif il-maġġoranza ta' dawk li wieġbu għal dan l-istudju rrappurtaw inċidenti ta' diskriminazzjoni fil-qasam tal-impjieg. Ir-rapport juri wkoll li meta xi ħadd ikun f'relazzjoni ma' persuna oħra tal-istess sess tiżdied il-possibilità ta' fastidju u dikriminazzjoni fl-oqsma tal-*housing*, il-kura tas-saħħa, il-benefiċċji tas-sigurtà soċjali, l-aċċess għal u l-provvista ta' oġġetti u servizzi u d-divertiment fi spazji pubbliċi. Aktar min-nofs ta' dawk intervistati kellhom esperjenzi ta' *bullying* omofobiku u transfobiku f'istituzzjonijiet edukattivi.

F'ħarsa lejn ir-rizultati ewlenin tal-istudju kwalitattiv fuq id-diskriminazzjoni abbaži ta' razza f'Malta, Dr Marceline Naudi qalet li minkejja l-miżuri protettivi li hemm f'dak li għandu x'jaqsam mad-diskriminazzjoni abbaži ta' razza u oriġini etnika, gruppi minoritarji etniċi fi ħdan is-soċjetà Maltija jesperjenzaw diskriminazzjoni u fastidju b'xi mod jew ieħor fid-diversi forum tagħhom fl-aspetti kollha tal-ħajja tagħhom. Barra minn hekk, Dr Naudi qalet li jidher li dawk il-persuni li jwettqu xi diskriminazzjoni jew fastidju ma jingħataw l-ebda piena, b'raġuni minnhom tkun minħabba n-nuqqas ta' rappurtaġġ ta' inċidenti diskriminatorji.

Dr Suzanne Gatt spjegat kif l-istudju li jistharreg d-diskriminazzjoni fost iż-żgħażaġh jelenka r-riżultati ta' studju kwantitattiv li sar maż-żgħażaġh dwar il-livell tal-għarfien u s-sensittività tagħhom għall-ugwaljanza u d-diskriminazzjoni. L-istudju kien jinkludi żgħażaġh mil-livell post-sekondarju u terzjarju tal-edukazzjoni u żgħażaġh oħra bejn l-età tas-16 u t-30 sena. F'din ir-riċerka nstab li dawk li wiegħbu ddikjaraw livell tajjeb ta' għarfien fuq l-ugwaljanza u d-diskriminazzjoni filwaqt li esprimew limitazzjoni fl-għarfien tagħhom dwar il-liġijiet Maltin li għandhom x'jaqsmu mal-istess suġġett. Dawk li wiegħbu esperjenzaw ftit episodji ta' diskriminazzjoni u l-aktar komuni kienu dawk abbażi ta' età u sess. Dan l-istudju wera wkoll li dawk li ħadu sehem f'dan l-istudju u qalu li ma rrapportawx każi ta' diskriminazzjoni li raw, kien minħabba n-nuqqas ta' għarfien dwar x'kellhom jagħmlu u fejn kellhom imorru, kif ukoll in-nuqqas ta' fiduċja fihom infushom.

Matul il-konferenza, Dr Neil Falzon ippreżenta gabra ta' *Case Law* immirata għall-professionisti li jaħdmu ma' persuni li jesperjenzaw diskriminazzjoni u Fuljett ta' Informazzjoni li għandu jservi ta' għajjnuna għall-persuni li jhossu li għaddew minn xi esperjenza ta' diskriminazzjoni.

Is-sri. Therese Spiteri u Francesca Dayal, mill-NCPE, indirizzaw il-potenzjal li jsir enfasi fuq id-diskriminazzjoni multipla u kif iż-żgħażaġh iħarsu lejn u jitkellmu dwar id-diskriminazzjoni rispettivament. Is-sur Niall Crowley, espert indipendenti ta' *Naħsbu b'Mod Ugwali*, esplora l-inizjattivi li jistgħu jittieħdu wara dan il-proġett billi elenka kif aktar djalogu dwar l-ugwaljanza jista' jsir mal-politikanti, l-amministrazzjoni lokali u ż-żgħażaġh.

F'kummenti f'għeluq din il-konferenza, id-Direttur Eżekuttiv tal-NCPE Dr Romina Bartolo, inkoraġġiet li jkun hemm aktar dibattitu u tittieħed aktar azzjoni fuq kwistjonijiet li għandhom x'jaqsmu mal-ugwaljanza u d-diskriminazzjoni.

L-Erbgħa 14 ta' Diċembru, 2011